

Müttəfiqlik nümunəsi

Şuşada keçirilən beynəlxalq konfrans Azərbaycan-Türkiyə siyasi sisteminin qarşılıqlı integrasiyası, daha geniş əməkdaşlığı üçün yeni imkanlar açdı



Böyük zəfərin simvoluna çevrilən Şuşa bərpa-quruculuq, tərəqqi ünvanına çevrilməklə yanaşı, həm də Azərbaycanın siyasi, diplomatik mərkəzi statusuna da sahiblənib. Həyata keçirilən müxtəlif layihələr əsasında simasını günbəgün dəyişən və sürətlə inkişaf edən mədəniyyətimizin paytaxtında mühüm toplantıların, konfransların və forumların keçirilməsi də bunun bariz təəcəssümüdür.

İyunun 15-də Şuşa Bəyannaməsinin birinci ildönümü münasibətilə "Azərbaycan-Türkiyə strateji müttəfiqlik münasibətləri Qafqaz və region üçün sülh və sabitlik mənbəyidir" mövzusunda beynəlxalq konfrans da bunun bariz təəcəssümü oldu. Bu toplantı eyni zamanda iki qardaş ölkənin həmrəyliyi təntənəsi kimi tarixə yazıldı.

Konfransda Azərbaycan və Türkiyə tərəfindən siyasi partiyaların rəhbərləri, müxtəlif dövlət qurumlarının rəsmi şəxsləri iştirak etdilər. Tədbirdə səsləndirilən fikirlər isə dünyaya bir mesaj oldu.

Təbii ki, 30 illik həsrətdən sonra Şuşada baş tutan hər bir tədbirin tarixi əhəmiyyəti böyükdür. Şuşa Bəyannaməsinin bir illiyi ilə bağlı Türkiyə və Azərbaycanın siyasi xadimlərinin yenidən bir araya gəlməsi, sənəddə nəzərdə tutulan müttəfiqliyin, iki qardaş ölkə arasında daimi əməkdaşlığın, sıx əlaqələrin bariz nümunəsidir. Bir il ərzində bu əlaqələr hər sahədə daha da inkişaf edib, regionda öz sözünü demiş iki dövlət tərəfindən müxtəlif layihələr həyata keçirilib və keçirilməkdədir. Qurtuluş Günündə Azərbaycan və Türkiyə arasında imzalanmış Şuşa Bəyannaməsinin bir illiyinə həsr olunan tədbirlə bağlı hər bir paylaşımın isə qürur, fəxr hissləri duyulur.

Şuşa Bəyannaməsi istinad nöqtəsinə çevrilib

Beynəlxalq konfransda iştirak edən Milli Məclisin İqtisadi siyasət, sənaye və sahibkarlıq komitəsinin sədri Tahir Mirkişili qəzetimizə açıqlamasında Şuşa Bəyannaməsinin çox əhəmiyyətli sənəd adlandırdı. O qeyd etdi ki, bəyannamənin əsas əhəmiyyəti bütün dünyaya mesaj verməsidir: "Ötən bir il ərzində hadisələrin gedişi göstərdi ki, mesaj pozucu fəaliyyət göstərən qüvvələrə çatıb. Bir ildə sülh daha da möhkəmlənib, Azərbaycan region-

da böyük quruculuq işlərinə başlayıb və Zəngəzur dəhlizinin açılması ilə əlaqədar mühüm təkliflər, eyni zamanda təşəbbüslərin həyata keçirilməsi ilə bağlı siyasi reallıq daha da güclənib".

Tahir Mirkişili bildirdi ki, digər mühüm oyunçular, xüsusən Avropa İttifaqının, Çinin, şərq-qərb, şimal-cənub-qərb istiqamətində iqtisadi layihələr həyata keçirmək istəyən qüvvələrin əsas istinad nöqtəsi hazırda Şuşa Bəyannaməsidir. Azərbaycanın təşəbbüsü ilə həyata keçirilən layihələr, yeni yaranan iqtisadi reallıqlar bəyannamədə olan bəndlərin müddəalarının ardıcıl olaraq həyata keçirilməsinə imkan yaradacaq. Bəyannamənin əsas tərəfi olan Türkiyə regionda ən böyük iqtisadi və siyasi gücdür. Bu baxımdan Azərbaycan və Türkiyə prezidentlərinin birbaşa və birgə təşəbbüsü ilə bəyannamədə yazılan iqtisadi layihələrin həyata keçirilməsi üçün hər gün daha mühüm zəmin yaranmaqdadır.

Deputat Şuşaya ilk səfəri olduğundan keçirdiyi hisslərdən də danışdı. O qeyd etdi ki, Zəfər yolu ilə irəlilədikcə görülmə işlərdən qürur duymamaq mümkün deyil. Eyni zamanda bu vaxt qəhrəman əsgərlərimizlə öyünürsən. Komitə sədrinin fikrincə, Şuşaya gedən hər bir azərbaycanlı qayıtdıqdan sonra özünü mənəvi cəhətdən "təmizlənmiş" hiss edir. Belə ki, 30 illik alçaldılmaqdan, təhqirlərdən, tapdalanmış ləyaqətdən xilasın yolu buradan keçir: "Şuşadan sonra sən yenidən doğulursan, yeni azərbaycanlı olursan".

Şuşadan bütün dünyaya sülh və təhlükəsizlik mesajları verildi

Konfransda iştirak edən Milli Məclisin Müdafiə, təhlükəsizlik və korrupsiya ilə mübarizə komitəsinin sədr müavini Hikmət Babaoğlu isə qeyd etdi ki, iki qardaş ölkənin hakim partiyaları - Yeni Azər-

baycan Partiyası və Ədalət və İnkişaf Partiyasının təşəbbüsü ilə reallaşan toplantı ən yeni siyasi tariximizin mühüm hadisəsi kimi yadda qaldı.

Tədbirin möhtəşəmliyini vurğulayan deputat bildirir ki, konfrans iki qardaş ölkənin hakim partiyalarının əməkdaşlığı kontekstində iki ölkənin siyasi sistemini təşkil edən aparıcı təşkilatlanmaların da təması və milli maraqlar ətrafında ortaq fəaliyyəti təəcəssüm etdirdi.

Onun sözlərinə görə, bu konfransda Şuşadan regiona və bütün dünyaya sülh və təhlükəsizlik mesajları verildi. Regionun inkişafı və təhlükəsizliyinin təmin edilməsi üçün olduqca maraqlı konseptual fikirlər səsləndirildi və çıxışlar edildi. Hikmət Babaoğlu bunların hər iki ölkənin siyasi sisteminin qarşılıqlı integrasiyası və əməkdaşlığı üçün yeni fürsət və imkanların əsasını qoyduğunu da qeyd etdi.

Tarixi sənədin əhəmiyyəti bir daha nümayiş olundu

Milli Məclisin deputatı, Böyük Quruluş Partiyasının sədri Fazil Mustafa da konfransda iştirak edib. Deputat qeyd etdi ki, Şuşa Bəyannaməsinin bir illiyi ilə bağlı Yeni Azərbaycan Partiyası və Türkiyənin Ədalət və İnkişaf Partiyası arasında olan razılaşma əsasında keçirilən möhtəşəm tədbirin əsas mahiyyəti tarixi sənədin əhəmiyyətinin həm Türkiyə, həm də Azərbaycan tərəfindən yüksək qiymətləndirilməsini cəmiyyətə nümayiş etdirmək olub.

Deputatın fikrincə, konfransın məhz bəyannamənin imzalandığı yerdə - Şuşada keçirilməsi xüsusi mənə daşıyır. Burada həm Türkiyə, həm də Azərbaycanın müvafiq strukturlarının rəhbərləri, müxtəlif sahələrin təmsilçilərinin çıxış etməsi, gələcəyin layihəsinin birlikdə müəyyən olunması istiqamətində çağırışlar, fikirlərin ictimailəşməsi olduqca böyük önəm daşıyırdı. Digər əsas məqamlardan biri də konfransa təkcə hakim partiya deyil, Azərbaycanda fəaliyyət göstərən demək olar ki, bütün partiyaların təmsilçilərinin dəvət olunması idi.

Fazil Mustafa deyir ki, ümummilli məsələlərdə bütün

siyasi partiyalar eyni mövqedən çıxış edir, ölkə Prezidentinin xarici siyasət kursunun Qarabağ üzərindən gerçəkləşən istiqamətlərini birmənalı şəkildə dəstəkləyir və bunun ölkənin gələcəyi üçün nə qədər önəmli olduğunu bilirlər: "Biz də Böyük Quruluş Partiyası olaraq tədbiri yüksək qiymətləndiririk. Tədbirdə iştirak edərək ayrıca bəyannatla da çıxış etdik. Bu, Prezidentin siyasi partiyalara dəstəyini real fəaliyyətdə ifadə etdiyini göstərən bir tədbir kimi də qiymətləndirilə bilər".

Deputatın fikrincə, Şuşa Bəyannaməsinin ayrı-ayrı bəndlərinin icra olunması istiqamətində yaxın gələcəkdə detallar üzrə fəaliyyət ortaya qoyulacaq.

Mənəvi önəm daşıyan beynəlxalq konfrans

Şuşa zəfərimizin zirvəsi kimi bütün tədbirlərə layiqincə evsahibliyi edir. Şuşada keçirilən hər bir tədbir regionda yeni reallıqların yarandığını, Azərbaycan və Türkiyənin birliyini, Azərbaycanın təşəbbüsü ilə yeni layihələrin uğurla həyata keçirildiyini göstərir.

Prezident İlham Əliyevin konfrans iştirakçılarına müraciətində dediyi kimi, "Azərbaycan Respublikası ilə Türkiyə Respublikası arasında müttəfiqlik münasibətləri haqqında Şuşa Bəyannaməsi"nin imzalanması ilə dost, qardaş və strateji tərəfdaş olan ölkələrimiz arasında əlaqələr keyfiyyətə yeni mərhələyə yüksəlib. Şuşa Bəyannaməsinin Azərbaycan xalqı və dövləti üçün əlamətdar tarix olan 15 İyun Milli Qurtuluş Günündə imzalanmasının və bir il sonra bununla bağlı beynəlxalq konfransın təşkil olunmasının rəmzi xarakteri, mənəvi önəmi də var. İki qardaş ölkə arasında strateji tərəfdaşlığın dərinləşdirilməsi türk dünyasının parlaq şəxsiyyətləri - "Azərbaycanın sevinci sevincimiz, kədəri kədərimizdir" deyən Mustafa Kamal Atatürkün və "Türkiyə və Azərbaycan bir millət, iki dövlətdir" deyən Heydər Əliyevin irsinə sadıqlıq ifadəsi, gələcək nəsillər üçün nümunədir.

*Əsmər QARDAŞXANOVA,
"Azərbaycan"*